


Frenč ta' l-Gharb - 3



*Bieba ta' mandra fejn Frenč
gie li kellel lin-nies*

Jagħti pariri ta' għid spiritwali

jikteb Angelo Xuereb

Frenč tal-Gharb kien konxju li dawk r-riżultati li kien qieghed jikseb ma kinux frott ta' l-intelligenza tiegħu iżda tal-hidma t'Alla fih. Darba meta gie mistoqsi għaliex it-tahlitiet u l-pariri ma jnizzilhomx bil-miktub huwa rrisponda: "Jien naħseb li dak li għallimni għadu haj u ma jmut qatt". Bla dubju ta' xejn huwa kien qieghed jirreferi għal Alla u l-Madonna ta' Pinu. Huwa kien konxju li r-riżultati li kien qieghed jikseb kienu qegħdin isiru bil-qawwa t'Alla. Għalih il-fejġan li kien qieghed isir permezz tiegħu kien qieghed jagħmlu Alla u l-hallieq kien kapaċi jqajjem xi hadd iehor bħalu. Verament naraw fih il-bniedem t'Alla

mimli b'umiltà mill-aktar kbira. Infatti l-Agostinjan Patri Martinjan Cutajar, kiteb li Frenč kellu l-qawwa li jara l-istat spiritwali tal-persuni u għalhekk gie li ċanfar xi persuni li ma kinux qegħdin jgħixu hajja moralment tajba.

Mariġwann Galea li kienet hafna qrib ta' Frenč tghidilna li huwa seta' jara l-hsibijiet l-aktar intimi li kienu jinkwetaw l-persuni li kienu jmorru għandu kemm fir-ruh u kemm fil-ġisem. Prova oħra li l-hidma tiegħu kienet ġejja mingħand Alla kienet li huwa qatt ma fittex il-popolarità iżda għamel kolloxx għall-akbar glorja t'Alla. Infatti huwa gie li aċċetta xi rigali żgħar bħal xi kuruna tar-Rużarju iżda meta aċċetta xi flus dawn kienu kollha jmorru għas-santwarju ta' Pinu. Meta xi persuni li kienu qegħdin jgħixu hajja hażina rrikorrew lejha, huwa kemm-il darba ma riedx iwiegħed fejġan jekk dak li jkun ma jagħmilx hiltu biex jersaq lejn Alla. Nisimghu każ wiehed. Lil wiehed li kien jimxi bil-krozzi, Frenč qallu, "Jekk għandek rieda tajba, tfiq. Imma qabel, mur Ta' Pinu, sib saċerdot itlob maħfra lil Alla u l-Madonna tfejjeq". Dan mar iqerr f'Ta Pinu u talab lill-Madonna sabiex tidhol għalih. Meta qam huwa nduna li seta' jimxi mingħajr il-krozzi.

Darba raġel li kien ilu marid hafna qallu, "Biex tfiq, trid tħalli l-vizzju li għandek!" F'każ iehor Frenč qal: "Int għal xejn iddur it-tobba għax il-marda li għandek ma hix tat-tobba: hemm bżonn li taqta' l-vizzji li għandek u tqieghed ruħek sewwa ma' Alla; imbagħad tfiq!"

B'dawn il-ftit eżempji naraw kemm il-kura li kien jagħti bil-hxejjex kienet immirata għall-wahda oghla: il-ġid spiritwali ta' dawk li kienu jmorru għandu biex jersqu lejn Alla u lejn il-Madonna.

Din is-sensiela hi msejjsa fuq il-kotba ta' Mgr. Joseph Bezzina u Patri Alexander Bonnici OFM. Conv.